



કેસ રજુ તારીખ	૨૪/૦૬/૨૦૨૬
કેસ રજુ તારીખ	૨૪/૦૬/૨૦૨૬
કેસ ફેસલ તારીખ	૧૭/૦૮/૨૦૨૬
સમયગાળો ૦૦ વર્ષ ૦૧ માસ ૨૪ દિવસ	

**ધારીના પ્રિન્સીપાલ સિનિયર સિવિલ અને
એડી.ચીફ.જ્યુડી.મેજ.સાહેબની કોર્ટમાં, મુકામ-ધારી.**

ફો.કે.નં.-૩૯૪/૨૦૨૬.

આંક-૧૫

ફરિયાદી : સરકારશ્રી.

વિરુદ્ધ

આરોપી : મુકેશભાઈ ગેલાભાઈ ધાનાણી,
ઉ.વ.જપ, ધંધો-ડ્રાઈવિંગ,
રહે.ડાંગાવદર બસ સ્ટેન્ડ પાસે,તા.ધારી, જી.અમરેલી.

ફરિયાદી તરફે એ.પી.પી.શ્રી: બી. કે. ચૌધરી./એમ.એમ.સકસેના.

આરોપી તરફે: એ.એમ. વાળા.

**તહોમત: ધી ગુજરાત પ્રોહીબીશન એક્ટની કલમ-૬૫(એ)(એ)
મુજબના ગુન્હા બાબત.**

-: ચુકાદો :-

(૧) ફરિયાદપક્ષના કેસની ટુંકમાં હકિકત એવી છે કે, આ કામના આરોપી તા.૧૦/૦૭/૨૦૨૫ના કલાક ૧૯:૩૦ વાગ્યે ડાંગાવદર ગામે ભાડેર જવાના રસ્તે ગેરકાયદેસર વગર પાસ પરમીટે દેશી પીવાનો દારુ ભરેલી પોટલીઓ નંગ-૧૨ એક પોટલીમાં આશરે ૨૫૦ મી.લી. લેખે કુલ દેશી દારૂ

લિટર-૦૩ જેની એક લિટર દારૂની કિં.રૂ.૨૦૦/- લેખે કુલ કિં.રૂ.૬૦૦/- નો પ્રોહી મુદ્દામાલ રેઈડ દરમ્યાન મળી આવી પકડાઈ જઈ, ગુન્હો કરેલ હોવાની ફરિયાદીએ આરોપી વિરૂદ્ધ ધી ગુજરાત પ્રોહીબીશન એક્ટની કલમ-૬૫(એ)(એ)મુજબની ફરિયાદ આપતાં, તે ફરિયાદ ધારી પોલીસ સ્ટેશને ગુન્હા રજી.નં.૧૧૧૯૩૦૧૮૨૫૦૨૯૩/૨૦૨૫ મુજબનાં ગૂંહા બાબતે નોંધી તપાસ કરનાર અધિકારીએ તપાસને અંતે આરોપી વિરૂદ્ધ પુરતાં પુરવા જણાતા અત્રેની અદાલત સમક્ષ ચાર્જશીટ કરેલ.

(૨) આરોપી સામેનું ચાર્જશીટ રજુ થતાં આરોપીને સમન્સ કરતાં આરોપી અદાલતમાં હાજર થતાંબી.એન.એસ.એસ.કલમ-૨૩૦ અન્વયે આરોપીને પોલીસ કાગળોની નકલો વિનામૂલ્યે મળી ગયાની ખાતરી કર્યા બાદ આંક-૦૫ થી તહોમતનામુ ફરમાવી વાંચી સંભળાવી સમજાવી આંક-૦૬ થી આરોપીનો જવાબ લેતાં આરોપીએ તેમની સામેના ગુન્હાનો ઈન્કાર કરતાં કામ ફરિયાદપક્ષના પુરાવા માટે રાખવામાં આવેલ.

(૩) સદર કામમાં ફરિયાદપક્ષ તેઓના કેસના સમર્થનમાં નીચે મુજબનો મૌખિક તેમજ દસ્તાવેજી પુરાવો રજુ રાખેલ છે.

મૌખિક પુરાવો:-

ક્રમ	વિગત	આંક
૧	પંચ સાહેદ કિર્તીભાઈ નારણભાઈ ડાભીની જુબાની	૦૮
૨	પંચસાહેદ અલ્પેશભાઈ દેવશીભાઈ ગોહિલની જુબાની	૧૦
૩	ફરિયાદી મિલનકુમાર દિનેશભાઈ માડુ	૧૧

દસ્તાવેજી પુરાવો.

ક્રમ	વિગત	આંક
૧	મુદ્દામાલ દારુ કબ્જે કર્યા અંગેનું પંચનામું	૦૯
૨	ફરિયાદ	૧૨

૩	એફ.એસ.એલ.રીપોર્ટ	૧૩

ત્યારબાદ ફરિયાદપક્ષે વિ.એ.પી.પી.શ્રી દ્વારા ફરિયાદપક્ષનો પુરાવો પુરો થયાનું મૌખિક જાહેર કરેલ.

(૪) ફરિયાદપક્ષનો પુરાવો પૂરો થતાં બી.એન.એસ.એસ.કલમ-૩૫૧ અન્વયે આરોપીને તેઓની વિરૂદ્ધની હકિકત અને સંજોગો અંગે સમજાવેલ અને તેઓનું વિશેષ નિવેદન નોંધવામાં આવેલ જેમાં ખોટો પુરાવો હોવાનું, ખોટી તપાસ કરેલ હોવાનું, ખોટું પંચનામું કરેલ હોવાનું અને તેઓ કશું જાણતા ન હોવાનું જણાવી આરોપીએ તેઓની સામેના પુરાવાની હકિકતોનો ઈન્કાર કરી અને વિશેષમાં એવી હકીકત જણાવેલ છે કે, ” અમો નિર્દોષ છીએ, અમોને ખોટી રીતે હાલના ગુન્હામાં સંડોવી દીધેલ છે, અમારા પર દયા, રહેમ રાખવા વિનંતી.” વધુમાં તેઓ પોતે બચાવના સાહેદ તપાસવા માંગતા નથી કે સોગંદ ઉપર જુબાની આપવા માંગતા નથી તેમ જણાવેલ છે.

(૫) ત્યારબાદ ફરિયાદપક્ષે વિ.એ.પી.પી.શ્રી તથા આરોપી તરફે વિ. વ. શ્રી ની દલીલો સાંભળી. ફરિયાદપક્ષે વિ.એ.પી.પી.શ્રી દલીલો કરતાં જણાવેલ છે કે, ફરિયાદપક્ષ પોતાનો કેસ નિઃશંકપણે સાબીત કરવામાં સફળ થયેલ છે જેથી આરોપીને સજા કરવાં અરજ છે. જ્યારે આરોપીના વિ.વ.શ્રી દલીલો કરતા જણાવે છે કે , આ કામે પંચ સાહેદો ફરી ગયેલા છે અને ફરિયાદ પક્ષ દ્વારા અન્ય કોઈ સ્વતંત્ર સાહેદો ને તપાસવામાં આવેલા નથી. ફરિયાદ પક્ષ પોલીસ સાહેદો છે તે હિત ધરાવનાર સાહેદો છે. આરોપીને ખોટી રીતે સંડોવી દઈ કામગીરી બતાવવા ખોટી ફરિયાદ આપેલ છે અને ખોટું ચાર્જશીટ કરેલ છે. જેથી ફક્ત પોલીસ સાહેદની જુબાનીને આધારે આરોપીને તકસીરવાન ઠરાવી શકાય નહીં અને આરોપીને નિર્દોષ ઠરાવી છોડી મુકવાં માટે અરજ કરેલ છે.

(૬) હાથ પરના કેસની હકીકતો ધ્યાને લેતાં સદર કેસના નિર્ણય માટે નીચે મુજબના મુદ્દા ઉપસ્થિત થાય છે.

: મુદ્દા :

૧. શું ફરિયાદપક્ષ શંકાથી પર એ હકિકત પુરવાર કરી શકે છે કે, આ કામના આરોપી તા.૧૦/૦૭/૨૦૨૫ના કલાક ૧૮:૩૦ વાગ્યે ડાંગાવદર ગામે ભાડેર જવાના રસ્તે ગેરકાયદેસર વગર પાસ પરમીટે દેશી પીવાનો દારુ ભરેલી પોટલીઓ નંગ-૧૨ એક પોટલીમાં આશરે ૨૫૦ મી.લી. લેખે કુલ દેશી દારૂ લિટર-૦૩ જેની એક લિટર દારૂની કિં.રૂ.૨૦૦/- લેખે કુલ કિં.રૂ.૬૦૦/-નો પ્રોહી મુદ્દામાલ રેઈડ દરમ્યાન મળી આવી પકડાઈ જઈ, ધી ગુજરાત પ્રોહીબીશન એક્ટની કલમ-૬૫(એ)(એ)મુજબનો ગુનો કરેલ છે?
૨. શું હુકમ ?

: નિર્ણયો :

- (૧) નકારમાં.
- (૨) આખરી હુકમ મુજબ.

-:કારણો:-

મુદ્દા નં. ૧:

(૭) ફોજદારી વિધિશાસ્ત્રના મૂળભૂત સિદ્ધાંત મુજબ આરોપી સામેનો આક્ષેપ ફરિયાદપક્ષ નિ:શંકપણે પોતાની રીતે પુરવાર કરવાનો રહે

અને જ્યાં સુધી ફરિયાદપક્ષ પુરવાર ન કરે ત્યાં સુધી આરોપી નિર્દોષ હોવાનું કોર્ટે અનુમાન કરવાનું રહે આ કામે ફરિયાદપક્ષના કેસની હકીકત એવી છે કે, આ કામના આરોપી તા.૧૦/૦૭/૨૦૨૫ના કલાક ૧૯:૩૦ વાગ્યે ડાંગાવદર ગામે ભાડેર જવાના રસ્તે ગેરકાયદેસર વગર પાસ પરમીટે દેશી પીવાનો દારુ ભરેલી પોટલીઓ નંગ-૧૨ એક પોટલીમાં આશરે ૨૫૦ મી.લી. લેખે કુલ દેશી દાડૂ લિટર-૦૩ જેની એક લિટર દાડૂની કિં.રૂ.૨૦૦/- લેખે કુલ કિં.રૂ.૬૦૦/-નો પ્રોહી મુદ્દામાલ રાખેલ હતો તે મુદ્દામાલ રેઈડ દરમિયાન પંચોની હાજરીમાં પંચનામાની વિગતે કબજે કરવામાં આવેલ. જેથી સદર કામે પંચનામું મહત્વનું બની જાય છે.

ફરિયાદપક્ષ તર્ફે પોતાનો કેસ પુરવાર કરવા માટે આંક-૦૯ થી પંચનામું રજુ રાખવામાં આવેલ. સદર પંચનામાના પંચસાહેદમાં આંક-૦૮ થી કિર્તીભાઈ નારણભાઈ ડાભીને તથા બીજા પંચસાહેદ આંક-૧૦ થી અલ્પેશભાઈ દેવશીભાઈ ગોહિલનાઓને તપાસવામાં આવેલ છે. આ પંચસાહેદોએ ફરિયાદપક્ષના કેસને સમર્થન આપેલ નથી. સદર પંચસાહેદો ફરિયાદપક્ષના કેસને સમર્થન કરતા ન હોય વિ.એ.પી.પી.શ્રી દ્વારા ફરી ગયેલા સાહેદ જાહેર કરી અદાલતની મૌખિક પરવાનગીથી ઉલટ તપાસ કરવામાં આવેલ છે. પરંતુ, સદર સાહેદોની ઉલટ તપાસને સમગ્ર રીતે ધ્યાનમાં લેવામાં આવે તો જણાય છે કે, તેઓએ ફરિયાદપક્ષના કેસને સમર્થનકારક પુરાવો આપેલ નથી. જેથી આ કામે મહત્વનું કહી શકાય તેવું પંચનામું ફરિયાદપક્ષ સાબિત કરી શકેલ નથી.

(૭.૧) આ કામે ફરિયાદપક્ષે આંક-૧૨ થી ફરિયાદ રજુ રાખેલ છે અને ફરિયાદી મિલનકુમાર દિનેશભાઈ માડુને આંક-૧૧ થી તપાસવામાં આવેલ છે તેઓએ ફરિયાદને અનુરૂપ પુરાવો આપવા પ્રયાસ કરેલ છે અને ફરિયાદમાં પોતાની સહી ઓળખી બતાવેલ છે. વધુમાં જણાવેલ છે કે, તા.૧૦-૭-૨૦૨૫ ના રોજ અમો તથા આર.બી.શમા એ રીતેના ધારી પો.સ્ટે. વિસ્તારમાં પ્રોહી લગત પેટ્રોલીંગમા હતા ત્યારે ફરતા ફરતા ડાંગાવદર ગામે આવતા ભાડેર

જવાના રસ્તે ગામના પાદરમાં એક ઈસમ શંકાસ્પદ હાલતમાં હાથમાં પ્લાસ્ટીકની થેલી લઈ બેઠેલ હોય જેથી મજકુર ઈસમ પાસે જઈ થેલી ચેક કરતાં તેમા પ્રવાહી ભરેલ પોટલીઓ હોય જેથી બે પંચો બોલાવી પંચો રૂબરૂ મજકુર ઈસમનું નામઠામ પૂછતા મુકેશભાઈ ગેલાભાઈ ધાનાણી હોવાનું જણાવેલ અને પંચો રૂબરૂ પોટલીમાં જોતાં દેશી પીવાનો દારૂ હોય જે પંચો રૂબરૂ સુંઘી સુંઘાડી ખાત્રી કરતા દેશી દારુની પોટલીઓ નંગ-૧૨ આશરે ૩ લીટર દેશી દારૂ કિંમત રૂ.૬૦૦/- નો મળી આવેલ તેમાંથી ૧૮૦ મી.લી. એફ.એસ.એલ. તપાસણીઅર્થે કબજે લીધેલ અને બાકીનો દેશી દારુ પંચનામાની વિગતે કબજે લીધેલ અને આરોપી વિરૂદ્ધ ધોરણસર થવા અમોએ ફરીયાદ આપેલી. મને ફરીયાદની ખરી નકલ બતાવવામાં આવે છે તેમાં મારી સહી છે અને રૂબરૂમાં ડી.જે. વાળાની સહી છે જે હું ઓળખી બતાવુ છું. સદર ફરીયાદને અંકિ પાડવા સામે બચાવપક્ષના વિ.વ.શ્રીને વાંધો ન હોય પુરાવામાં રજુ દાખલ અંક-૧૨ આપવામાં આવે છે.

ત્યારબાદ ધારી પી.એસ.ઓ. એ. હાલના કેસનો ગુન્હો દાખલ કરી આગળની તપાસ શ્રી આર.બી. શમાને સોંપતા સાધનીક કાગળો સાથે તપાસ સંભાળી લીધેલ. તપાસના કામે મુદામાલ એફ.એસ.એલ. ચકાસણીઅર્થે મોકલી આપેલ અને રીપોર્ટ આવતા કામમાં સામેલ રાખેલ. ત્યારબાદ આરોપી વિરૂદ્ધ ચાર્જશીટ કરવા પુરતા પુરાવા હોય ચાર્જશીટ દાખલ કરેલ.

મને આજરોજ એફ.એસ.એલ. રીપોર્ટની ખરી નકલ બતાવવામાં આવે છે તે જોઈને કહુ છું કે સદર રીપોર્ટ અમોએ આ કામના મુદામાલ અંગે તપાસના કામે એફ.એસ.એલ.માંથી મેળવેલ તે જ છે. સદર એફ.એસ.એલ. રીપોર્ટને અંકિ પાડવા સામે બચાવપક્ષના વિ.વ.શ્રીને વાંધો ન હોય પુરાવામાં રજુ દાખલ અંક-૧૩ આપવામાં આવે છે. સદર રીપોર્ટમાં મુદામાલ અ.નં.૧નુ પ્રવાહી નીસ્ચર્દીત મધ્યાર્ક છે. જે કેફી દારુ તરીકે ઉપયોગ કરવા માટે અયોગ્ય હોય તેવા આલ્કોહોલવાળી કોઈ દવા, સોંદર્યપ્રસાધન, ચેપ નાશક, સુવાસીત અર્ક અથવા સીરપની હાજરી દર્શાવતુ નથી તે નશા માટે

યોગ્ય છે તેમજ અ.નં. ૨ તથા ૩ માં આથો આવેલ પ્રવાહી માલુમ પડેલ છે જે કેફી મધાર્કના નિસ્ચંદન માટે યોગ્ય છે તેવું જણાવેલ છે.

સદર ફરિયાદીની બચાવપક્ષે કરવામાં આવેલ મહત્વની ઉલટ તપાસ લક્ષમાં લેવામાં આવે તો તેઓ એ હકિકતનો સ્વકાર કરે છે કે, આ કામના પંચો રેગ્યુલર પંચો છે. બનાવવાળો વિસ્તાર રહેણાંક વિસ્તાર છે અને આજુબાજુ મકાન આવેલ છે અને મજુર માણસોની અવર જવર હોય છે. આ કામે સ્ટેશન ડાયરીનો ઉતારો કે વાહનની લોગબુકની નકલ રજુ રાખેલ નથી.સ્વતંત્ર સાહેદોના નિવેદન લીધેલ નથી.

(૮) ફરિયાદપક્ષે રેકર્ડ પર રજુ થયેલ પુરાવાનું અવલોકન અને મુલ્યાંકન કરતાં, આ કામે તપાસવામાં આવેલ ફરિયાદી દ્વારા ફરિયાદને અનુરૂપ પુરાવો આપેલ છે. કોઈ સ્વતંત્ર સાહેદોના નામો ફરિયાદમાં, કે ચાર્જશીટમાં જણાવેલ નથી. જે સ્વતંત્ર પંચ સાહેદોને તપાસવામાં આવેલ છે તે પંચ સાહેદોએ ફરિયાદપક્ષની હકિકતને સમર્થન આપેલ નથી. બચાવપક્ષે તેઓની વિગતવારની ઉલટ તપાસ કરવામાં આવેલ હોવા છતાં ફરિયાદપક્ષને મદદરૂપ થાય તેવી કોઈ હકિકત ફરિયાદપક્ષના આ સાહેદોની જુબાની દ્વારા રેકર્ડ ઉપર લાવી શકેલ નથી. વધુમાં ફરિયાદીની બચાવપક્ષે કરવામાં આવેલ મહત્વની ઉલટ તપાસ લક્ષમાં લેવામાં આવે તો તેઓ એ હકિકત સ્વીકારે છે કે, બનાવવાળો વિસ્તાર રહેણાંક વિસ્તાર છે અને આજુબાજુ મકાન આવેલ છે અને મજુર માણસોની અવર જવર હોય છે. આ કામે સ્ટેશન ડાયરીનો ઉતારો કે વાહનની લોગબુકની નકલ રજુ રાખેલ નથી.સ્વતંત્ર સાહેદોના નિવેદન લીધેલ નથી.

આમ, આ કામે જ્યારે પંચસાહેદ પંચનામાની હકિકતને સમર્થન આપતાં નથી ત્યારે આરોપીનાં સભાન કબજામાંથી પ્રોહીબીટેડ મુદ્દામાલ મળી આવેલ હોય, કબજે કરેલ હોય તે હકિકત અંગે ગંભીર શંકા ઉત્પન્ન કરે છે. ઉપરોક્ત ચર્ચા સંદર્ભે નામદાર ગુજરાત હાઈકોર્ટના સ્ટેટ ઓફ ગુજરાત વિરૂદ્ધ સુરેશભાઈ પટેલનો ચુકાદો માનસહ પંચાણે લેતાં સદર ચુકાદામાં ઠરાવવામાં

આવેલ છે કે, જ્યારે પંચો ફરિયાદપક્ષના કેસને સમર્થન કરતાં નથી ત્યારે ફરિયાદપક્ષનો પુરાવા ઉપર આધાર રાખી શકાય નહીં. વધુમાં નામદાર સુપ્રીમકોર્ટના હેમરાજ વિરુદ્ધ હરીયાણા રાજ્ય, અપીલ (ક્રિમિનલ) ૯૫૭/૧૯૯૮ નો ચુકાદો માનસહ વંચાણો લેતાં સદર ચુકાદામાં ઠરાવેલ છે કે, જ્યારે સ્વતંત્ર સાહેદ તપાસેલ ન હોય અને સ્વતંત્ર સાહેદને નહીં તપાસવા માટે કોઈ ખુલાસો કરેલ ન હોય તેમજ અન્ય કોઈ તથ્યથી ફરિયાદને સમર્થન મળતું ન હોય તેવાં સંજોગોમાં આરોપીને શંકાનો લાભ આપી નિર્દોષ ઠરાવી છોડી મુકવો જોઈએ. હાલના કામે પણ સ્વતંત્ર સાહેદો મળી શકે એ સ્વાભાવિક છે તેમ છતાં તેઓના નિવેદનો લેવામાં આવેલ નથી કે ન લેવા અંગે કોઈ ખુલાસો કરવામાં આવેલ નથી. વધુમાં બનાવવાળી જગ્યા કોની માલીકીની હતી તે અંગે પણ કોઈ પુરાવો રેકર્ડ પર આવેલ નથી. જેથી સદર ચુકાદો આરોપીને મદદરૂપ થાય છે.

(૮.૧) વધુમાં નામ.સર્વોચ્ચ અદાલતના Bhagwansingh v/s The State of Rajasthan, A.I.R. 1976 Supreme Court, 985 ના ચુકાદામાં નામ.સર્વોચ્ચ અદાલતે ઠરાવેલ છે તે મુજબ જ્યારે પુરો કેસ પોલીસ સાહેદોની જુબાની પર આધારીત હોય અને સંજોગો શંકા પ્રેરીત હોય ત્યારે એવા સંજોગોમાં શંકાનો લાભ મળે. વધુમાં સદર ચુકાદામાં એવું પણ ઠરાવવામાં આવેલ છે કે, ફરિયાદપક્ષના કેસ મુજબ સ્વતંત્ર ગણાય એવા પંચ સાહેદોની હાજરીમાં મુદ્દામાલ કબજે કરેલાનું તથા આરોપીને અટક કરેલાનું જણાવવામાં આવેલ છે, તેઓએ ફરિયાદપક્ષ ના કેસને લેશમાત્ર સમર્થન કરેલ નથી. વધુમાં સ્વતંત્ર સાહેદો સહેલાઈથી મળી શકે તેમ હોવાં છતાં તેઓના નિવેદનો લેવામાં આવેલ ન હોય તેવાં સંજોગોમાં જ્યારે ફરિયાદપક્ષનો કેસ માત્ર પોલીસ સાહેદોના પુરાવા પર આધારીત હોય કે જેઓ ફરિયાદપક્ષે હિત ધરાવનાર સરકારી સાહેદો હોય માત્ર તેઓનાં પુરાવાના આધારે આરોપીને દોષીત ઠરાવી શકાય નહીં એવું અત્રેની અદાલતનું નમ્ર પણે માનવું છે. આમ, ફરિયાદપક્ષના કેસના સંજોગો જોતાં આરોપી પાસેથી ફરિયાદપક્ષ દ્વારા આક્ષેપ કરવામાં આવેલ તે મુજબ પ્રોહીબીટેડ મુદ્દામાલ

મળી આવેલ કે કેમ ? તે બાબત શંકા ઉત્પન્ન કરનારી હોય જેનો લાભ આરોપીને ચોકકસ મળવાપાત્ર રહે. આમ, ઉપરોક્ત કરવામાં આવેલ ચર્ચા તથા ફરિયાદપક્ષનો રેકર્ડ પર રજુ થયેલ પુરાવો ધ્યાને લેતાં ફરિયાદપક્ષ આરોપી વિરૂદ્ધનો કેસ સ્વતંત્ર અને નિષ્પક્ષ સાહેદો તેમજ સબળ અને માની શકાય તેવાં પુરાવાથી નિ:શંકપણે પુરવાર કરવામાં નિષ્ફળ નિવડેલ હોઈ **મુદ્દા નં.૧નો નિર્ણય નકારમાં આપી મુદ્દા નં.૨ પરત્વે નીચે મુજબ આખરી હુકમ ફરમાવવામાં આવે છે.**

: આખરી હુકમ :

- (૧) આ કામના આરોપીને તેમની સામેના **ધી પ્રોહીબીશન એક્ટની કલમ ૬૫(એ)(એ)** મુજબના ગુનામાં બી.એન.એસ.એસ કલમ-૨૭૧ અન્વયે **નિર્દોષ** ઠરાવી છોડી મુકવાનો હુકમ કરવામાં આવે છે.
- (૨) આ કામે કબજે કરવામાં આવેલ મુદ્દામાલનો અપીલ સમય વિત્યે નિયમ મુજબ નાશ કરવો.
- (૩) આરોપીએ, બી.એન.એસ.એસ.કલમ-૪૮૧ની જોગવાઈ મુજબના રૂપિયા ૫,૦૦૦ /- (અંકે રૂપિયા પાંચ હજાર પુરા)ના સેલ્ફ બોન્ડ રજુ કરવા.

આ હુકમ આજરોજ તારીખ- ૧૭ મી, માહે-ઓગષ્ટ, સને ૨૦૨૬ નાં રોજ ખુલ્લી અદાલતમાં વાંચી, સંભળાવી જાહેર કર્યો.

તા.૧૭/૦૮/૨૦૨૬

ધારી.

(એમ.એમ.સૈયદ)
એડી.ચીફ જ્યુડીશીયલ મેજિસ્ટ્રેટ, ધારી
કોડ- જીજે૦૧૧૦૩

પી.કે. દેવેરા